

>

Title : Need to arrange drinking water in various blocks of Nawada district in Bihar.

**डॉ. भोला सिंह (नवादा):** महोदया, मैं बिहार के नवादा संसदीय क्षेत्र, जो मेरा संसदीय क्षेत्र है, के संबंध में अपने एक दुःखद कर्तव्य का निर्वहन करने जा रहा हूँ।

नवादा में मेरकौर, रोह, सिरदल्ला, पकरीबरामा, रजौली, बरबिया, कौवाकोल, कारे पंचायत और हथियावां पंचायत, इन प्रखण्डों एवं पंचायतों में जमीन के नीचे जल का स्रोत नहीं है। महीनों दूर-दूर से लोग जल ढोकर लाते हैं और सप्ताह भर उसे पीते हैं, कोई तात्कालिक व्यवस्था राज्य सरकार की ओर से नहीं है। मुझे बाध्य होकर इस सॉल्वेन सदन के सामने, आपके माध्यम से सरकार का ध्यान आकृष्ट करना पड़ रहा है।

मैं आपके माध्यम से केन्द्र सरकार से आग्रह करना चाहता हूँ कि वह पहाड़ी चापाकल की व्यवस्था करे ताकि एक अभियान चलाकर ये जो अभाग्य नागरिक हैं इस देश के और इस राज्य के, जिनके लिए बरसों बीत जाने पर भी पेयजल की व्यवस्था नहीं हुई, वह हो सके। आप जानती हैं कि शहर में लेवेटरी में सात-आठ लीटर पानी हम खर्च कर देते हैं, लेकिन उन्हें सात-आठ लीटर पानी के लिए महीनों प्रतीक्षा करनी पड़ती है, दूर-दूर जाना पड़ता है। यह स्थिति राष्ट्र को, समाज को और व्यक्ति को बेचैन करती है। मैं पुनः केन्द्र सरकार से आग्रह करता हूँ कि इस विपदा में, इस विपत्ति में, इस संकट में, इस पीड़ा में वह उस क्षेत्र की जनता के लिए कोई सम्मानजनक और कारगर व्यवस्था करे, ताकि पेयजल के लिए वहां के लोगों को हाहाकार न करना पड़े।